

**ABBOZZ TA' LIĠI**  
**msejjah**

*ATT biex jemenda diversi ligijiet li għandhom x'jaqsmu ma' materji ċivili.*

IL-PRESIDENT bil-parir u l-kunsens tal-Kamra tad-Deputati, imlaqqgħa f'dan il-Parlament, u bl-awtorità ta' l-istess, hareġ b'liġi dan li ġej:-

**1.** (1) It-titolu fil-qosor ta' dan l-Att huwa l-Att ta' l-2009 li jemenda Diversi Ligijiet li jirrigwardaw Materji Ċivili. Titolu fil-qosor u bidu fis-sehh.

(2) Id-disposizzjonijiet ta' dan l-Att għandhom jidhlu fis-sehh f'dik id-data li l-Ministru tal-Ġustizzja jista' jistabilixxi b'avviż fil-Gazzetta, u dati differenti jistgħu jiġu hekk stabbiliti għal disposizzjonijiet differenti u għal skopijiet differenti ta' dan l-Att.

**TAQSIMA I**

**2.** Din it-Taqsima temenda l-Kodiċi ta' Organizzazzjoni u Proċedura Ċivili, u għandha tinqara u tinftiehem haġa waħda mal-Kodiċi ta' Organizzazzjoni u Proċedura Ċivili, hawnhekk iżjed 'il quddiem f'din it-Taqsima msejjah "il-Kodiċi". Emendi tal-Kodiċi ta' Organizzazzjoni u Proċedura Ċivili. Kap. 12.

**3.** Fis-subartikolu (1) ta' l-artikolu 89 tal-Kodiċi, minflok il-kliem "u ta' esperti fil-Qrati ta' Malta u ta' Għawdex" għandhom jidhlu l-kliem "u ta' esperti fil-Qrati ta' Malta u ta' Għawdex, u ta' irkantaturi pubbliċi". Emenda ta' l-artikolu 89 tal-Kodiċi.

Emenda ta' l-artikolu 258 tal-Kodiċi.

4. Fil-verżjoni bl-Ingliż tal-paragrafu (a) ta' l-artikolu 258 tal-Kodiċi, minflok il-kliem "in paragraph (a) of article 253" għandhom jidhlu l-kliem "in paragraphs (a), (c) and (d) of article 253".

Żieda ta' artikolu ġdid fil-Kodiċi.

5. Minnufuh wara l-artikolu 304 tal-Kodiċi, għandu jiżdied l-artikolu ġdid li ġej:

"Proċedura ta' bejgh ta' oġġetti mobbli. 304A. Il-proċedura tal-bejgh ta' oġġetti mobbli għandha ssegwi l-istess proċedura, *mutatis mutandis*, bħal dik imsemmija fl-artikolu 305."

Emenda ta' l-artikolu 306 tal-Kodiċi.

6. Is-subartikolu (1) ta' l-artikolu 306 tal-Kodiċi għandu jigi emendat kif ġej:

(a) fil-paragrafu (d) tiegħu, minflok il-kliem "jkun aċċessibbli għall-pubbliku.", għandhom jidhlu l-kliem "jkun aċċessibbli għall-pubbliku; u"; u

(b) minnufih wara l-paragrafu (d) tiegħu, għandu jiżdied il-paragrafu ġdid li ġej:

"(e) tahtar irkantatur pubbliku bi hlas skond regolamenti magħmulin mill-Ministru taht dan l-artikolu."

Emenda ta' l-artikolu 314 tal-Kodiċi.

7. Fis-subartikolu (3) ta' l-artikolu 314 tal-Kodiċi, minflok il-kliem "titoli elenkati f'*exchanges* ta' investiment rikonoxxuti", għandhom jidhlu l-kliem "titoli elenkati fi swieq regolati".

Emenda ta' l-artikolu 333 tal-Kodiċi.

8. Fil-verżjoni bl-Ingliż tas-subartikolu (1) ta' l-artikolu 333 tal-Kodiċi, minflok il-kliem "may, by an application, bid *animo compensandi*.", għandhom jidhlu l-kliem "may bid *animo compensandi*".

Emenda ta' l-artikolu 345 tal-Kodiċi.

9. Fl-artikolu 345 tal-Kodiċi, minflok il-kliem "jew mill-kunsinnatarju uffċjali" għandhom jidhlu l-kliem "jew mill-kunsinnatarju"

Emenda ta' l-artikolu 378 tal-Kodiċi.

10. Fl-artikolu 378 tal-Kodiċi, minnufih wara l-kliem "biex iġġieghlu jiddepożita dawk il-beni" għandu jiżdied il-proviso ġdid li ġej:

"Izda meta s-sekwestratarju jkun Bank, dak il-Bank ikollu jiddikjara x'hemm *fixed deposits* u kotba bankarji ohra proprjetà tad-debitur, minghajr ma jiddepożitahom, b'dan illi l-persuna li għandha t-tmexxija tal-Bank tibqa dejjem responsabbli skond id-disposizzjonijiet ta' dan l-artikolu."

- 11.** Fl-artikolu 388Ċ tal-Kodiċi, minflok il-kliem "ta' l-artikoli 868 u 870" għandhom jidhlu l-kliem "ta' l-artikoli 858 u 860". Emenda ta' l-artikolu 388Ċ tal-Kodiċi.
- 12.** L-artikolu 527 tal-Kodiċi għandu jiġi emendat kif ġej: Emenda ta' l-artikolu 527 tal-Kodiċi.
- (a) fis-subartikolu (1) tiegħu, minflok il-kliem "bil-mezz ta' ittra ċirkolari", għandhom jidhlu l-kliem "permezz ta' ittra reġistrata"; u
- (b) fis-subartikolu (2) tiegħu, il-kliem "u kull wiehed għandu jagħmel il-firma tiegħu fuq iċ-ċirkolari, illi tibqa' merfugħa fl-inkartament ta' l-interdizzjoni jew inabilitazzjoni" għandhom jiġi jithassru.
- 13.** L-artikolu 833A tal-Kodiċi għandu jiġi emendat kif ġej: Emenda ta' l-artikolu 833A tal-Kodiċi.
- (a) minflok il-kliem "msemmin fl-artikolu 830(1)(a), (b), (ċ) u (e)" għandhom jidhlu l-kliem "msemmin fl-artikolu 830(1)(a), (b) u (d)"; u
- (b) minnufih wara l-kliem "skond liema data tiġi l-ewwel" għandu jiżdied il-proviso ġdid li ġej:
- "Izda wkoll ma jkun hemm l-ebda hteġa ta' rikors ġuramentat jew rikors jew talba, skond il-każ, f'każ li l-mandat kawtelatorju jiġi kkonvertit f'wiehed eżekuttiv jew jiġi mneħhi permezz ta' kontro-mandat."
- 14.** Fis-subartikolu (7) ta' l-artikolu 836 tal-Kodiċi, minflok il-kliem "f'liema każ ta' l-aħħar għandha tordna li l-att kawtelatorju jiġi revokat" għandhom jidhlu l-kliem "f'liema każ ta' l-aħħar għandha tagħti dawk l-ordnijiet li jidhrilha xierqa, inkluż, jekk ikun il-każ, ir-radd lura tal-garanziji lid-debitur". Emenda ta' l-artikolu 836 tal-Kodiċi.
- 15.** L-artikolu 838B tal-Kodiċi għandu jiġi sostitwit bl-artikolu ġdid li ġej: Sostituzzjoni ta' l-artikolu 838B tal-Kodiċi.
- "838B. (1) Sakemm ma jiġix imħassar mill-Qorti jew irtirat mill-parti li toħroġ il-mandat, kull mandat kawtelatorju għandu jibqa' fis-seħh sa hmistax-il ġurnata wara li l-kawża tghaddi f'ġudikat.
- (2) Minkejja d-disposizzjonijiet tas-subartikolu (1), mandati kawtelatorji maħruġin skond l-artikolu 830(1) isiru eżekuttivi wara li kawża tghaddi f'ġudikat jew meta, skond l-artikolu 166B, dik l-ittra uffiċjali ssir titolu eżekuttiv b'dan illi:

(a) fil-każ ta' mandat mahruġ skond l-artikolu 830(1)(b), (ċ), (d) u (f), il-kreditur għandu jippreżenta nota fi żmien hmistax-il ġurnata minn meta l-kawża tkun għaddiet f'gudikat fl-atti ta' l-istess mandat u jitlob li jestendi jew inaqqas l-effetti tal-mandat għas-somma ekwivalenti għall-ispejjeż legali, l-imghaxijiet u d-differenza fis-sorta skond is-sentenza, liema nota għandha tiġi notifikata lid-debitur, u dawk kollha li għandhom interess;

(b) fil-każ ta' mandat mahruġ skond l-artikolu 830(1)(a) u (e), il-kreditur għandu jippreżenta rikors skond id-disposizzjonijiet ta' l-artikolu 388E fi żmien hmistax-il ġurnata minn meta l-kawża tkun għaddiet f'gudikat."

Emenda ta' l-artikolu 859 tal-Kodiċi.

**16.** L-artikolu 859 tal-Kodiċi għandu jiġi emendat kif ġej:

(a) fin-nota marginali tiegħu, minflok iċ-ċifra "€11,600", għandha tidhol iċ-ċifra "€7,000"; u

(b) minflok il-kliem "ta' mhux anqas minn hdax-il elf u sitt mitt euro", għandhom jidhlu l-kliem "ta' mhux anqas minn sebat elef euro".

Emenda ta' l-artikolu 874 tal-Kodiċi.

**17.** Fis-subartikolu (3) ta' l-artikolu 874 tal-Kodiċi, minflok il-kliem "jiġi notifikat mir-Registatur fi żmien erbgħa u ghoxrin siegħa lid-Direttur tar-Registru Pubbliku" għandhom jidhlu l-kliem "jiġi notifikat minn nutar pubbliku, maħtur mill-Qorti għal dan il-għan, fi żmien erbgħa u ghoxrin siegħa lid-Direttur tar-Registru Pubbliku".

Emenda ta' l-artikolu 877 tal-Kodiċi.

**18.** Is-subartikolu (7) ta' l-artikolu 877 tal-Kodiċi għandu jiġi sostitwit bis-subartikoli ġodda li ġejjin:

"(7) Il-mandat li l-effett tiegħu ma jkunx spiċċa għal raġunijiet oħra, jibqa' jsehh għal sena li tibda għaddejja minn dak in-nhar li jinħareġ, kemm-il darba, f'dan iż-żmien, ma jiġix mogħti lir-rikorrent, fuq rikors tiegħu, it-tiġdid taż-żmien.

(8) It-tiġdid ta' dak iż-żmien jista' jingħata iżjed minn darba waħda, iżda ma jistax jingħata għal żmien itwal minn sena kull darba.

(9) Id-digriet li bih jingħata t-tiġdid taż-żmien għandu jkun fih imsemmi sa liema ġurnata l-mandat għandu jibqa' jsehh.

(10) Id-digriet li bih jingħata t-tiġdid taż-żmien għandu jkun notifikat lill-persuni msemmijin fis-subartikoli (2) u (3).

(11) Ebda waħda mill-persuni hekk notifikati ma tinkorri ebda responsabbiltà jekk, wara li jagħlaq iż-żmien hawn fuq imsemmi, oriġinali jew imġedded, u qabel ma jiġi lilha nnotifikat id-digriet tat-tiġdid taż-żmien, taġixxi bħallikieku l-mandat ma baqax isehh.

(12) In-nuqqas ta' talba għat-tiġdid taż-żmien mhuwiex ta' impediment għall-hruġ ta' mandat ġdid."

## TAQSIMA II

**19.** Din it-Taqsima temenda l-Kodiċi Ċivili, u għandha tinqara u tinftiehem haġa waħda mal-Kodiċi Ċivili, hawnhekk iżjed 'il quddiem f'din it-Taqsima msejjah "il-Kodiċi".

Emendi tal-Kodiċi Ċivili. Kap. 16.

**20.** Fis-subartikolu (4) ta' l-artikolu 1322 tal-Kodiċi Ċivili, minflok il-kliem "u kull strument ta' investiment" u l-kliem "dawk l-istrumenti ta' investiment", għandhom jidhlu l-kliem "u kull strument" u "dawk l-istrumenti" rispettivament.

Emenda ta' l-artikolu 1322 tal-Kodiċi.

## TAQSIMA III

**21.** Din it-Taqsima temenda l-Att XIV ta' l-2006, u għandha tinqara u tinftiehem haġa waħda ma' l-Att XIV ta' l-2006, hawnhekk iżjed 'il quddiem f'din it-Taqsima msejjah "l-Att XIV ta' l-2006".

**22.** Fl-artikolu 14 ta' l-Att XIV ta' l-2006, minflok l-artikoli 282 sa 293 (it-tnejn inkluzi) li jinsabu f'dak l-artikolu, għandhom jidhlu l-artikoli ġodda li ġejjin:

Emenda ta' l-artikolu 14 ta' l-Att XIV ta' l-2006.

"Mandat ta' qbid fuq hwejjeġ mobbli.

282. Il-mandat ta' qbid ta' hwejjeġ mobbli, barra l-partikolaritajiet imsemmijin fl-artikolu 274, għandu jkun fih l-ordnijiet tal-Qorti fejn:

(a) (i) għandu jiffissa l-jum, il-lok u l-hin tal-bejgħ fl-irkant bil-qorti u sussegwentement li jaqbad u kontestwalment jeleva l-oġġetti kollha mil-lok indikat mill-kreditur jew minn fuq il-persuna tad-debitur; jew

(ii) għandhom jinqabdu mil-lok li jiġi indikat mill-kreditur, inkluż minn fuq il-persuna tad-debitur, l-oġġetti kollha fil-pussess tad-debitur jew l-oġġett jew oġġetti msemmija fil-mandat; kif ukoll li wara l-eżekuzzjoni, l-uffiċjal eżekuttiv tal-qorti għandu jiġi ordnat sabiex jiffissa, flimkien ma' l-avukat jew prokuratur legali tal-kreditur, il-ġurnata tal-bejgħ fl-irkant bil-qorti wara konsultazzjoni ma' l-uffiċjal eżekuttiv inkarigat, u liema uffiċjal għandu jiffissa wkoll mal-kreditur il-jum li għandu jkun ta' l-inqas sebat ijiem qabel dak iffissat għall-bejgħ fl-irkant bil-qorti sabiex issir l-elevazzjoni ta' l-oġġetti li l-kreditur eżekutant jagħzel li jiġu elevati;

(b) għandu jiġi eżegwit il-mandat, jekk hekk mehtieg, wara s-siġhat legali u fil-Hdud u btajjel pubbliċi u jekk wara żewġ attentati ta' eżekuzzjoni l-uffiċjal eżekuttiv tal-qorti ma jirnexxilux jinnotifika, huwa jkun awtorizzat jiżgassa;

(ċ) għandhom jiġu trasportati l-ħwejjeġ maqbuda u elevati għall-postijiet tal-ħażna li jiġu indikati mill-kunsinnatarju u jittrasferixxi l-pussess tagħhom mid-debitur għall-kunsinnatarju;

(d) għandu jahtar kunsinnatarju u għandu jintaxxa u jirċievi l-ħlas dovut lill-kunsinnatarju minghand il-kreditur għall-perjodu li l-oġġetti maqbuda u elevati ser jagħmlu f'idejn il-kunsinnatarju b'dan illi dan il-ħlas jista' jiġi maqsum fuq perjodi li jiffissa r-Registratur skond in-natura ta' l-oġġetti maqbuda u elevati. Dan il-ħlas isir bla ħsara tal-jedd tar-rigress kontra d-debitur meta hemm lok għal dan ir-rigress;

(e) għandhom jiġu mahtura esperti biex jivvalutaw il-ħwejjeġ miżmuma, jekk dan hu mehtieġ bil-liġi, jew f'ċirkostanzi speċjali li l-qorti jidhrilha li hu xieraq, jew fuq talba ta' xi parti interessata jew tad-debitur;

(f) għandu jiġi mahtur irkantatur bi ħlas skond id-disposizzjonijiet ta' l-Att dwar l-Irkantaturi, jekk dan hu mehtieġ bil-liġi;

(g) tordna l-bejgħ fl-irkant bil-qorti ta' dawk l-oġġetti maqbuda u elevati fil-jum stabbilit skond ir-regolamenti magħmulin mill-Ministru responsabbli għall-ġustizzja, u dan mingħajr il-bżonn ta' notifika oħra lid-debitur.

Kap. 342.

Deskrizzjoni tal-ħwejjeġ maqbuda.

283.(1)(a) L-uffiċjal eżekuttiv tal-qorti għandu jehmeż mal-mandat, deskrizzjoni dettaljata tal-ħwejjeġ maqbuda.

(b) Il-kreditur jew id-debitur jew xi parti interessata jistgħu jagħmlu talba lill-uffiċjal eżekuttiv tal-qorti sabiex jiehu ritratti jew filmat ta' l-oġġetti miżmuma b'mezzi elettronici jew bi kwalunkwe apparat ieħor, bi spejjeż fuq il-parti li tagħmel it-talba.

X'ghandu jkun fiha riferta meta ma jinstabux hwejjeg mobbli, eċċ.

(2) Jekk l-uffiċjal eżekuttiv tal-qorti ma jsibx hwejjeg mobbli, jew isib biss hwejjeg minn dawk li m'humiex sugġetti għal qbid, huwa għandu jagħmel riferta ta' dan il-fatt u, meta jkun il-każ, jiddeskrivi x-xorta tal-hwejjeg mobbli li ma jkunux sugġetti għall-qbid u għandu jwahaħhal ir-riferta mal-mandat.

Hlas ta' l-ammont dovut.

284. (1) Fl-eżekuzzjoni ta' mandat ta' qbid, huwa biss l-ammont shih mitlub mill-kreditur li jista' jithallas mid-debitur f'idejn l-uffiċjal eżekuttiv tal-qorti.

(2) L-uffiċjal eżekuttiv tal-qorti għandu jiddeskrivi haġa b'haġa l-hwejjeg maqbuda u jekk -

(a) fost il-hwejjeg ikun hemm merkanzija, iqabbad lil min jizinha, iqejjisha jew ikejilha skond il-każ;

(b) jaqbad flus jew titoli li jissarrfu fi flus, haġar fin jew oġġetti ta' metall prezzjuż, għandu bir-reqqa jniżżel l-ammont jew il-valur nominali jew il-piż tagħhom u għandu fl-iqsar żmien possibbli jehodhom u jqegħdhom b'ċedola fir-registru;

(ċ) meta jiġu maqbuda karti, l-uffiċjal eżekuttiv tal-qorti għandu jwahaħhal fuqhom sigilli u jaghtihom f'idejn ir-Registatur, u dawn is-sigilli ma jistgħux jiġu mneħħija mingħajr l-awtorità tal-qorti.

Qbid ta' hwejjeg mobbli oħra.

285. (1) Huma sugġetti għall-qbid hwejjeg mobbli, inklużi wkoll:

(a) azzjonijiet u ishma f'soċjetajiet kummerċjali;

(b) liċenzi maħruġa minn xi awtorità kompetenti kif jista' jiġi stabbilit b'regolamenti magħmulin mill-Ministru responsabbli għall-gustizzja;

(ċ) poloz ta' assigurazzjoni;

(d) titoli ta' kreditu u kwalunkwe titolu ta' proprjeta' intellettuali jew industrijali:

Izda fuq dawn l-oġġetti, l-effett tal-mandat jibda jopera mill-ġurnata minn meta tiġi notifikata dik l-awtorità jew dik il-persuna li tkun harget tali mobbli. Kull trasferiment jew piż li jsir minn jew fuq dawn il-mobbli wara dik il-ġurnata jkunu *ipso jure* nulli u dan b'effett mid-data tan-notifika tal-qbid lill-persuna jew lill-awtorità li tkun harget l-istess.

(2) Fejn f'soċjetà kummerċjali l-istatut tagħha jagħti xi dritt ta' preferenza dwar it-trasferiment ta' azzjonijiet, dawk l-azzjonisti għandhom ikunu infurmati bil-ġurnata tal-bejgħ u jistgħu jeżerċitaw dan id-dritt fl-imsemmi bejgħ.

(3) F'kull bejgħ fl-irkant bil-qorti ta' polza ta' assigurazzjoni għandha tiġi notifikata d-ditta assiguratriċi bid-data ta' dak il-bejgħ.

Kunsinnatarju

286. (1) Hwejjeġ elevati mill-pussess tad-debitur, skond id-disposizzjonijiet ta' l-artikolu 282(1)(ċ), bla ħsara għad-disposizzjonijiet ta' l-artikolu 293, għandhom ikunu minnufih trasferiti fil-pussess fiżiku tal-kunsinnatarju fil-preżenza ta' l-uffiċjal eżekuttiv tal-qorti, u l-kunsinnatarju għandu jirċievi u jżomm dawn il-hwejjeġ f'post tal-ħażna awtorizzat mir-Registatur sakemm dawn il-hwejjeġ jiġu mibjugħa jew sakemm il-kunsinnatarju ma jingħatax ordnijiet oħra.

(2) Il-kunsinnatarju għandu joħroġ riċevuta ffirmata minnu għall-hwejjeġ li jkunu ġew maqbuda u elevati mill-pussess tad-debitur li jkunu ġew f'idejh:

Iżda l-kunsinnatarju jista', bil-kunsens bil-miktub tar-Registratur, iżomm dawk il-hwejjeġ f'postijiet oħra minflok il-post tal-ħażna uffiċjali u dan fejn, minħabba x-xorta jew id-daqs tal-beni maqbuda, ma jkunx possibbli li jsir mod ieħor.

Persuni li ma jistghux ikunu kunsinnatarji.

287. Kunsinnatarju ma jistax jiġi mahtur taħt dan it-Titolu meta jkun:

(a) il-kreditur li jitlob il-ħruġ tal-mandat;

(b) żewġ id-debitriċi jew il-kreditriċi jew mart id-debitur jew il-kreditur;

(ċ) il-missier jew l-omm tal-kreditur, bintu jew ibnu, jew huw jew oħtu, iz-ziju jew iz-zija tiegħu, missier jew omm martu jew żewġha jew żewġ bintu jew mart ibnu;

(d) fl-impjeg dirett jew indirett tal-kreditur;

(e) tkun il-persuna li tippretendi li hija s-sid tal-hwejjeġ maqbuda.

Attenzenza tal-kunsinnatarju.

288. Fl-eżekuzzjoni tal-mandat ta' qbid taħt l-artikolu 282, il-kunsinnatarju għandu jattendi flimkien ma' l-uffiċjal eżekuttiv tal-qorti għall-eżekuzzjoni tal-mandat. L-uffiċjal eżekuttiv tal-qorti jista' jaqbad u jeleva mingħajr ma javża lill-kreditur.

Kunsinnatarju responsabbli għall-preservazzjoni tal-hwejjeġ.

289. (1) Il-kunsinnatarju għandu jkun responsabbli għall-preservazzjoni xierqa tal-hwejjeġ fdati lil u ma għandu la huwa u anqas iħalli lil ebda persuna oħra li tagħmel użu mill-hwejjeġ sakemm mhux ordnat mod ieħor mill-qorti:

Iżda d-debitur jista' jithalla juża jew jibqa' jzomm pussess ta' dawk l-oġġetti minn fost il-ħwejjeġ maqbuda li l-qorti tista' tawtorizza jekk tqis li dawk l-oġġetti huma normalment meħtieġa f'dar medja għal għajxien deċenti sabiex tinzamm id-dinjità umana tad-debitur u tal-familja tiegħu.

(2) Meta jinqabdu ħwejjeġ li jiddeterjoraw, ir-Registatur għandu, mingħajr bżonn ta' aktar awtorizzazzjoni, ibiegħ il-ħwejjeġ maqbuda u bir-rikavat minn dak il-bejgħ, jaġixxi skond id-disposizzjonijiet ta' l-artikolu 284.

Il-kunsinnatarju għandu jaġixxi bħal missier tajjeb.

290. Il-kunsinnatarju hu fid-dmir li juża, għaž-żamma fiż-żgur tal-ħwejjeġ maqbuda, id-diliġenza ta' missier tajjeb; jekk il-kunsinnatarju jonqos li jippreżenta dawk il-ħwejjeġ meta jintalab li jagħmel dan, il-qorti għandha tordnaluh jidher quddiemha biex jiġġustifika n-nuqqas tiegħu li jagħmel dan; il-kunsinnatarju jkun responsabbli għad-danni u l-imghax u l-qorti, wara li teżamina ċ-ċirkostanzi tal-każ, tista' tagħti dawk l-ordnijiet li jidhrilha xierqa, magħdud l-arrest personali tal-kunsinnatarju għal perjodu li ma jaqbiżx it-tliet xhur, sabiex huwa jiġi mgiegħel jippreżenta dawk il-ħwejjeġ. In-nuqqas tal-kunsinnatarju li jippreżenta dwak il-ħwejjeġ meta jiġi ordnat mill-qorti biex jagħmel dan, għandu jikkostitwixxi disprezz lejn l-awtorità tal-qorti skond id-disposizzjonijiet applikabbli taħt dan il-Kodiċi.

Il-kredituri l-oħra ma jistgħu jagħmlu ebda oppożizzjoni għall-mandat.

291. Il-kredituri tal-parti li kontra tagħha jkun sar il-qbid ta' ħwejjigħa, ma jistgħu għall-ebda raġuni jagħmlu oppożizzjoni għall-eżekuzzjoni tal-mandat jew għall-bejgħ tal-ħwejjeġ:

Iżda dawk il-kredituri jistgħu jeżerċitaw il-jeddijiet tagħhom fuq il-prezz li jgħibu l-hwejjeġ maqbuda.

Ma għandhiex  
issir  
rikonjizzjoni  
ta' hwejjeġ ġa  
maqbuda.

292. (1) Meta l-uffiċjal eżekuttiv tal-qorti jsir jaf li sar mandat ieħor u l-oġġetti ma ġewx elevati, huwa għandu xorta waħda jerġa' jeżegwixxi l-mandat fil-post lilu indikat mill-kreditur. Ir-rikonjizzjoni ma hijiex aktar permessa. L-uffiċjal eżekuttiv tal-Qorti għandu, għas-spejjeż tal-kreditur, jinforma lill-kredituri li fuq talba tagħhom kienu ġew eżegwiti mandati ohra bil-mandat l-ieħor.

Il-mandat  
jista' jiġi  
eżegwit fuq l-  
oġġetti ohrajn  
minbarra l-  
oġġetti diġà  
maqbuda.

(2) Meta jkun diġà nħatar kunsinnatarju, u l-oġġetti elevati, mandati ohrajn ma jistgħux jiġu eżegwiti fuq dawk l-oġġetti.

Hwejjeġ li ma  
jistgħux jiġu  
maqbuda.

293. (1) M'humiex suġġetti għal qbid:

(a) l-ilbies ta' kuljum, is-sodda u dawk l-affarijiet tal-kċina u l-għamara li jitqiesu raġonevolment meħtieġa għall-għajxien b'mod deċenti tad-debitur u tal-familja tiegħu;

(b) il-karti personali u l-kotba li għandhom x'jaqsmu mal-professjoni tad-debitur, tal-mara tiegħu jew tat-tfal tiegħu;

(ċ) ir-registri u l-minutarji tan-nutara pubbliċi;

(d) il-magni u l-ġhodda meħtieġa għat-tagħlim jew l-eżerċizzju ta' xi xjenza jew ta' xi arti tad-debitur, tal-mara tiegħu jew tat-tfal tiegħu;

(e) il-bhejjem u l-ġhodod meħtieġa għall-biedja u xi frott kemm jekk imqaċċta jew mhux imqaċċta mill-art;

(f) ingenji ta' l-ajru, approprijati b'mod esklużiv għas-servizz ta' l-istat, inkluż is-servizz postali, iżda eskluż servizz kummerċjali;

(g) bastimenti mikrija għal kollox fis-servizz tal-Gvern ta' Malta;

(h) ilbies sagru u kontenituri wżati fi knisja konsagrata jew ta' proprjetà ta' qassis, ta' ordni reliġjuża jew ta' membru tagħha;

(i) kull proprjetà ta' kull membru tal-Korp tal-Pulizija jew tal-Forzi Armati ta' Malta li tkun armi, munizzjon, tagħmir, strumenti jew ilbies użati minnu fil-qadi ta' dmirijietu:

Iżda l-*hwejjeġ* imsemmija fil-paragrafi (a) sa (g) jistgħu jiġu maqbuda -

(i) meta l-mandat ta' qbid jintalab għall-prezz ta' dawk il-*hwejjeġ*;

(ii) meta l-mandat ta' qbid jintalab għall-kera jew għal ċnus tal-fond fejn dawk il-*hwejjeġ* kienu jinżammu;

(iii) jekk it-titolu eżekuttiv li fuqu l-mandat inħareġ jikkundanna lid-debitur b'mod speċifiku biex jagħti lura dawk il-*hwejjeġ*.

(2) Jistgħu jiġu maqbuda *hwejjeġ* mobbli mhux maqsuma bejn id-debitur u terza persuna, iżda ma jistax isir il-bejgħ ta' dawn il-*hwejjeġ* jekk mhux wara l-qasma tagħhom."

---

### **Ghanijiet u Raġunijiet**

L-ghanijiet ta' dan l-Abbozz huma biex jiġi aktar emendat il-Kodiċi ta' Organizzazzjoni u Proċedura Ċivili, wara l-emendi li ġew introdotti bl-Atti XIV ta' l-2006, VII ta' l-2007 u XV ta' l-2008, kif ukoll biex jiġi emendat l-Kodiċi Ċivili.